



வணிகவரித்துறை

மானியக் கோரிக்கை எண். 10

வணிகவரிகள்

கொள்கை விளக்க குறிப்பு

2005-2006

திரு. சி.வி. சண்முகம்
கல்வி மற்றும் வணிகவரித்துறை அமைச்சர்

©

தமிழ்நாடு அரசு

2005

வணிகவரித்துறை
மானியக் கோரிக்கை எண். 10
கொள்கை விளக்கக் குறிப்பு 2005-06
வணிகவரிகள்

1. முன்னுரை

மாநில வருவாயில் பெரும்பகுதியை ஈட்டித் தருகின்ற வணிகவரித் துறை, வரி சீர்திருத்த நடவடிக்கைகள் மற்றும் மேம்படுத்தப்பட்ட வரிவசூல் முறை ஆகியவற்றின் மூலம் இந்த நிதியாண்டின் வருவாய் வசூலில் குறிப்பிடத்தக்க அளவு முன்னேற்றம் கண்டுள்ளது. 2004 - 2005ஆம் ஆண்டு நிதிநிலை அறிக்கையில் புதிய வரிவிதிப்புகள் எதுவுமில்லை. இருப்பினும் துறை அலுவலர்கள் மற்றும் பணியாளர்களின் கடின உழைப்பின் மூலம் இத்துறையின் வருவாய் சிறப்பாகக் குறிப்பிடத்தக்க அளவில் 18.49 விழுக்காடு வளர்ச்சி கண்டுள்ளது. 2001-2002ல் மொத்த வருவாய் ரூபாய் 8905 கோடியாக இருந்தது. இப்போது இந்த ஆண்டின் முதல் பதினொரு மாதங்களில் மட்டும் (பிப்ரவரி, 2005 வரை) ரூபாய் 12, 575 கோடி என ஏற்றம் கண்டுள்ளது.

2. துறையின் அமைப்பும் செயல்பாடுகளும்

வணிகவரித்துறையின் நிர்வாகம், ஆணையர் அவர்களால் திறம்பட நடத்தப்படுகிறது. ஆணையருக்கு உதவியாக தலைமையகத்தில் இணை ஆணையர்களும், துணை ஆணையர்களும், இணை இயக்குநர் (புள்ளியியல் மற்றும் ஆய்வுத்துறை), உதவி ஆணையர்களும், நிர்வாக அலுவலர்களும் உள்ளனர். வணிகவரித்துறையின் பல்வேறு பிரிவுகள் விவரம் வருமாறு :

2.1 வரிவிதிப்புப் பிரிவு

வணிகவரி அலுவலர், துணை வணிகவரி அலுவலர் மற்றும் உதவி வணிகவரி அலுவலர் ஆகியோர் வரிவிதிப்பு அலுவலர்களாக உள்ளனர். மாநிலத்தில் மொத்தம் 323 வரிவிதிப்பு வட்டங்கள் உள்ளன. அவற்றில் 236 வட்டங்களுக்கு வணிகவரி அலுவலர் தலைமை அலுவலராகவும், 81 வட்டங்களுக்கு துணை வணிகவரி அலுவலர் தலைமை அலுவலராகவும் உள்ளனர். இவை தவிர சென்னையில் நான்கும் கோவையில் இரண்டும் ஆக ஆறு விரைவு வழி வரிவிதிப்பு வட்டங்கள், உதவி ஆணையர்களை தலைமை அலுவலராகக் கொண்டு இயங்குகின்றன. வரிவிதிப்பு அலுவலர்களின் பணி, மாவட்ட அளவில் உதவி ஆணையராலும், கோட்ட அளவில் துணை ஆணையராலும் கண்காணிக்கப்படுகின்றது.

2.2 தணிக்கைப் பிரிவு

ஒவ்வொரு வணிகவரி மாவட்டத்திலும், ஒரு உள்ளீட்டுத் தணிக்கைக் குழு உள்ளது. வணிகவரி அலுவலர் ஒருவர் மற்றும் துணை வணிகவரி அலுவலர் ஒருவர் கொண்ட இக்குழு உதவி ஆணையரின் கீழ் செயல்படுகிறது. இக்குழு ஒவ்வொரு காலாண்டிற்கும், வரிவிதிப்பு ஆணைகள், வருவாய் வரவுகள், திருப்பியளித்த இனங்கள் ஆகியவற்றில் உள்ள குறைகளை, வரிவிதிப்பு வட்ட வாரியாக அறிக்கை தயாரிக்கின்றது. இந்தக் குழுவிற்கான தணிக்கை நிகழ்ச்சி நிரல் துணை ஆணையரால் வகுத்து, கண்காணிக்கப்படுகிறது. அவற்றின் மீதான குறை நிவர்த்திப் பணிகளை சம்பந்தப்பட்ட வரிவிதிப்பு உதவி ஆணையர் மற்றும் துணை ஆணையர் கண்காணிக்கின்றனர்.

இது தவிர, மாநிலக் கணக்காயர், ஆண்டுக்கு ஒரு முறை தனது தணிக்கைக் குழுவினை ஒவ்வொரு வரிவிதிப்பு வட்ட அலுவலகத்திற்கும் அனுப்பி வரிவிதிப்பு கோப்புகள் மற்றும் திரும்ப அளித்தல் தொடர்பான தணிக்கைக் குறிப்பினை தயாரித்து அனுப்புகிறார். அதன் மீது குறைநிவர்த்தி செய்ய வேண்டிய முக்கிய பணி வரிவிதிப்பு அலுவலர்களிடம் உள்ளது. மாநிலக் கணக்காயர் தணிக்கைக் குறிப்பின் மீதான குறை நிவர்த்தி என்னும் முக்கிய பணியினை மாநில அளவில் ஆணையர் அலுவலகத்தில் உள்ள இணை ஆணையர் (தணிக்கை) அவர்கள் கண்காணிக்கிறார்.

2.3 மேல்முறையீட்டுப் பிரிவு

முதல் மேல்முறையீடு, மேல்முறையீட்டு உதவி ஆணையரிடம் தாக்கல் செய்யப்படுகிறது. இத்துறையில் இருபது மேல்முறையீட்டு உதவி ஆணையர்களும், இரண்டு மேல்முறையீட்டு துணை ஆணையர்களும் உள்ளனர். ஒவ்வொரு மேல்முறையீட்டு அலுவலர் முன்பும் துறை சார்பாக ஆஜராக, வணிகவரி அலுவலர் நிலையில் ஒரு துறைப் பிரதிநிதி நியமிக்கப்பட்டுள்ளார். விற்பனைவரி மேல் முறையீட்டுத் தீர்ப்பாயத்தில் இரண்டாவது மேல்முறையீடு செய்யப்படுகிறது. சென்னையில் முதன்மை நீதியர் ஆயமும், சென்னை, கோவை, மதுரையில் கூடுதல் ஆயமும் உள்ளன.

சட்ட எண்.34/2004-ன் மூலம் தமிழ்நாடு வணிகவரி சிறப்புத் தீர்ப்பாயம் கலைக்கப்பட்டது.

2.4 செயலாக்கப் பிரிவு

செயலாக்கப் பிரிவு ஏழு துணை ஆணையர்கள் கட்டுப் பாட்டில் இயங்குகின்றது. இதுதவிர, இடை மாநில ஆய்வுப் பிரிவில் ஒரு துணை ஆணையரும் உள்ளார்.

துறையின் செயலாக்கப் பிரிவில், பத்து உதவி ஆணையர்களும், பதினான்கு வணிகவரி அலுவலர்களும் உள்ளனர். உதவி ஆணையர் மற்றும் வணிகவரி அலுவலர்களின் கீழ் துணை வணிகவரி அலுவலர் மற்றும் உதவி வணிகவரி அலுவலர் அடங்கிய குழு அலுவலர்கள் உள்ளனர். இவை தவிர சுற்றும் படை, புகைவண்டி நிலையங்கள் மற்றும் சரக்குப்பிரிவுகளிலும் அலுவலர்கள் பணிபுரிகின்றனர்.

வரிஏய்ப்பினைக் கண்டு பிடிக்கும் பொருட்டு செயலாக்கப் பிரிவு அலுவலர்கள் கடைத் தணிக்கை மற்றும் வீடு சோதனை பணியில் ஈடுபடுகின்றனர். சுற்றும் படை, புகைவண்டி நிலையம் மற்றும் சரக்குப்பிரிவுகளில் பணிபுரியும் அலுவலர்கள் வாகனத் தணிக்கையின் மூலம் பெறப்படும் கொள்முதல் பில்கள் மற்றும் இதர நடத்துச் சீட்டுகளை உரிய வணிகர்கள் வைத்துள்ள கணக்குப் புத்தகங்களுடன் சரிபார்ப்பதன் மூலம் வரி ஏய்ப்பினைத் தடுக்கின்றனர். இடைமாநில ஆய்வுக்குழு அலுவலர்கள், பிற மாநிலங்களில் இருந்து பெறப்பட்ட வடிப்பு நகல்களை இம்மாநில வணிகர்களிடம் சரிபார்ப்பதன் மூலம் வரிஏய்ப்பினைக் கண்டுபிடித்து வருகின்றனர்.

கடந்த 2003-2004 ஆம் ஆண்டில் 6466 வணிகத் தலங்கள் தணிக்கையிடப்பட்டு, அதில் 5094 இனங்களில் வரிஏய்ப்புகள் கண்டறியப்பட்டன. அதன் மூலம் அரசுக்கு ரூ.35.18 கோடி வரி மற்றும் தண்டத்தொகையாக வசூலிக்கப்பட்டது. நடப்பாண்டு 2004-2005ல் பிப்ரவரி 2005 முடிய 6,830 வணிகத்தலங்கள் தணிக்கையிடப்பட்டு ரூபாய் 26.88 கோடி வரி மற்றும் தண்டத்தொகையாக வசூலிக்கப்பட்டுள்ளது.

2.5 தணிக்கைச் சாவடிகள்

மாநில எல்லையில், இருபத்தாறு எல்லைத் தணிக்கைச் சாவடிகளும், மூன்று இடை மாநில தணிக்கைச் சாவடிகளும் உள்ளன. எல்லைத் தணிக்கைச் சாவடிகளில், பத்து பெரிய தணிக்கைச் சாவடிகளும், பதினாறு சிறிய தணிக்கைச் சாவடிகளும் அடங்கும். மூன்று இடைமாநில தணிக்கைச் சாவடிகளும் பெரிய தணிக்கைச் சாவடிகள் ஆகும். வணிகவரி அலுவலர்கள் ஐந்து பெரிய எல்லைத் தணிக்கைச் சாவடிகளின் தலைமை அலுவலர்களாக உள்ளனர். உதவி வணிகவரி அலுவலர்கள் சோதனைச் சாவடி அலுவலர்களாகவும், உடன் பணிபுரிய உயர் பிரிவு ஆய்வாளர்கள், பதிவுரு எழுத்தர்கள், அலுவலக உதவியாளர்கள், பளுதூக்கிகள் ஆகியோர் உள்ளனர். தணிக்கைச் சாவடியில் வாகனத்தணிக்கையின் போது நடப்பு 2004-2005ஆம் ஆண்டில் பிப்ரவரி, 2005 முடிய ரூபாய் 33.97 கோடி முன்வரி மற்றும் தண்டத்தொகை வசூலிக்கப்பட்டுள்ளது.

2.6 புள்ளி விவரம் மற்றும் ஆய்வுத் துறை

தலைமையகத்தில் உள்ள புள்ளியியல் மற்றும் ஆய்வுத் துறையை புள்ளியியல் இணை இயக்குநர் வழிநடத்துகிறார். ஒவ்வொரு வணிகவரி மாவட்டத்திலும், ஒரு புள்ளியியல் ஆய்வாளரும், ஒவ்வொரு கோட்டத்திலும் ஒரு இளநிலை ஆய்வு அலுவலரும் உள்ளனர்.

புள்ளியியல் (ம) ஆய்வுக் குழு, 'வணிகவரித்துறை - ஒரு கண்ணோட்டம்', 'வணிகவரித்துறை-தேர்வுநிலை அறிக்கை' ஆகிய இரு வருடாந்திர அறிக்கைகளை ஆண்டுதோறும் வெளியிடுகின்றது. இவை தவிர, சிறப்பு காலமுறை அறிக்கைகளையும் வெளியிடுகின்றது. மேலும், இக்குழு ஒவ்வொரு மாதத்திலும் 100 முக்கிய வணிகர்கள்

மற்றும் முதன்மையான 50 வணிகப்பொருட்களில் ஏற்படும் வருவாய் இழப்பின் காரணத்தினை ஆய்வு செய்யும் பணியினையும் மேற்கொண்டுள்ளது.

3. வணிகவரித் துறையில் நிருவகிக்கப்படும் சட்டங்கள்

வரி வசூலுக்கென கீழ்க்கண்ட சட்டங்கள் வணிகவரித்துறையின் கீழ் நிருவகிக்கப்படுகின்றன :-

1. தமிழ்நாடு பொது விற்பனை வரிச் சட்டம், 1959
2. தமிழ்நாடு கூடுதல் விற்பனை வரிச் சட்டம், 1970
3. மத்திய விற்பனை வரிச் சட்டம், 1956
4. தமிழ்நாடு கேளிக்கை வரிச் சட்டம், 1939
5. தமிழ்நாடு பந்தய வரிச் சட்டம், 1935
6. தமிழ்நாடு ஆடம்பர வரிச் சட்டம், 1981
7. தமிழ்நாடு உள்ளாட்சிப் பகுதிகளுக்குள் மோட்டார் வாகன நுழைவு மீதான வரிச் சட்டம், 1990
8. தமிழ்நாடு உள்ளாட்சிப் பகுதிகளுக்குள் பொருட்கள் நுழைவு மீதான வரிச் சட்டம், 2001
9. தமிழ்நாடு விளம்பர வரிச் சட்டம், 1983

4. கடந்த 4 ஆண்டுகளில் வரிவருவாய் நிலவரம்

கடந்த நான்கு ஆண்டுகளில் அனைத்து விற்பனை வரிச் சட்டம் மூலம் ஈட்டிய வரிவருவாய் விவரம் வருமாறு:

| ஆண்டு . (ரூபாய் கோடியில்) | வரிவருவாய் | வளர்ச்சி விகிதம் (%) |
|------------------------------|------------|----------------------|
| 2000-2001 | 8664 | 17.38 % |
| 2001-2002 | 8905 | 2.78 % |
| 2002-2003 | 10200 | 14.55 % |
| 2003-2004 | 11757 | 15.27 % |
| 2004-2005 (பிப்ரவரி முடிய) | 12575 * | 18.49 % |

- கருவூலத் தொகையுடன் சரிபார்க்கப்படவில்லை.

5. சட்டவாரியாக நடப்பு மற்றும் கடந்த நான்கு ஆண்டு வருவாய்

சட்ட வாரியாக வருவாய் விவரம் வருமாறு :-
(ரூபாய் கோடியில்)

| சட்டம் | 2000-2001 | 2001-2002 | 2002-2003 | 2003-2004 | 2004-2005 (பிப்ரவரி முடிய) |
|--|-----------|-----------|-----------|-----------|-------------------------------|
| 1. தமிழ்நாடு பொது விற்பனை வரிச் சட்டம் | 7354 | 7541 | 8507 | 9790 | 10371 |
| 2. மத்திய விற்பனை வரிச் சட்டம் | 862 | 904 | 982 | 1186 | 1344 |

| | | | | | |
|---|------|------|-------|-------|--------|
| 3. கேளிக்கை வரிச் சட்டம் | 74 | 68 | 71 | 75 | 55 |
| 4. பந்தய வரிச் சட்டம் | 6 | 6 | 5 | 5 | 5 |
| 5. ஆடம்பர வரிச் சட்டம் | 92 | 89 | 82 | 63 | 71 |
| 6. நுழைவு வரிச் சட்டம் (வாகனம் மற்றும் பொருட்கள்) | 276 | 297 | 553 | 638 | 729 |
| மொத்தம் | 8664 | 8905 | 10200 | 11757 | 12575* |

- கருவூலத் தொகையுடன் சரிபார்க்கப்படவில்லை.

6. வருவாயும் செலவும்

வணிகவரித் துறையின் வருவாயும் செலவும் வருமாறு :-

(ரூபாய் கோடியில்)

| தலைப்பு | 2000-2001 | 2001-2002 | 2002-2003 | 2003-2004 | 2004-2005 (சனவரி 2005 முடிய) * |
|-----------------------|-----------|-----------|-----------|-----------|--------------------------------|
| 1. வரிவருவாய் | 8664 | 8905 | 10200 | 11757 | 11351 |
| 2. செலவுகள் | 98.57 | 94.23 | 93.27 | 93.70 | 90.94 |
| 3. செலவின் விழுக்காடு | 1.14% | 1.06% | 0.91% | 0.80% | 0.80% |

- கருவூலத் தொகையுடன் சரிபார்க்கப்படவில்லை.

7. 2004-2005ல் வரிவிதிப்பில் செய்யப்பட்ட மாறுதல்கள்

- திரைப்படத்துறையினரின் துயர் துடைக்கும் பொருட்டு கேளிக்கை வரிசெலுத்தும் இணக்கவரி முறையினை இரத்து செய்ததுடன், கேளிக்கை வரியின் வரி விகிதங்கள் முறையே புதிய மற்றும் பழைய திரைப்படங்களுக்கு 25 மற்றும் 15 விழுக்காட்டிலிருந்து 20 மற்றும் 10 விழுக்காடாக 4.10.2004 முதல் குறைக்கப்பட்டது. தவிரவும் திரைப்படத் தயாரிப்புக் கருவிகளின் வாடகை மீதான ஒப்பந்த வரி விதிப்பிலிருந்து சம்பந்தப்பட்ட உரிமையாளர்களுக்கு வருங்காலத்திற்கு வரிவிலக்கு வழங்கியதோடல்லாமல் முந்தைய ஆண்டுகளுக்கும் வரிவிலக்கு வழங்கப்பட்டது. இதனால் அவ்வரியின் மீதான தண்டத் தொகை மற்றும் வட்டி ஆகியவற்றிலிருந்தும் மேற்படி உரிமையாளர்களுக்கு விலக்களிக்கப்பட்டுள்ளது.
- மீனவ சமுதாயத்திற்கு உதவிடும் பொருட்டு அவர்கள் எந்திரப் படகுகளில் பயன்படுத்தும் டீசல் எண்ணெய் மீதான விற்பனை வரியிலிருந்து விலக்கு அளிக்கப்பட்டுள்ளது.
- தமிழகத் துறைமுகங்கள் வழியாக வந்து செல்லும் வெளிநாட்டு கப்பல்களுக்கு பொதுத்துறை எண்ணெய் நிறுவனங்களால் விற்கப்படும் உயர்வேக டீசல் எண்ணெய் மற்றும் டீசல் எண்ணெய், எரி உலை எண்ணெய் மீதான விற்பனை வரி 29.12.2004 முதல் 4 விழுக்காடாக குறைக்கப்பட்டுள்ளது.
- இம்மாநிலத்தில் உள்ள தொழிற்சாலைகளை ஊக்குவிக்கும் பொருட்டு இருசக்கர மோட்டார் வாகனங்கள், டிராக்டர்கள் மற்றும் மிதிவண்டிகளை

இம்மாநிலத்தில் உற்பத்தி செய்யும் நிறுவனங்களுக்கு கூடுதல்வரி செலுத்துவதில் இருந்து விலக்களிக்கப்பட்டுள்ளது.

- தங்க ஆபரணங்கள் மீது விதிக்கப்பட்டிருந்த 1 விழுக்காடு ஆடம்பர வரி 29.12.2004 முதல் இரத்து செய்யப்பட்டது.
- மாநிலத்தின் தகவல் தொழில்நுட்ப உற்பத்தித் திறனை ஊக்குவிக்கும் பொருட்டு, கணினி மற்றும் அதன் உபரி பாகங்களின் இடைமாநில விற்பனை மீதான விற்பனை வரி 4 விழுக்காட்டிலிருந்து 2 விழுக்காடாக 29.12.2004 முதல் குறைக்கப்பட்டது.
- தமிழக அரசின் புதிய தொழிற்கொள்கை அறிவிப்பின்படி இம்மாநிலத்தில் உள்ள உற்பத்தியாளர்கள் வெளி நாட்டிலிருந்து இறக்குமதி செய்யும் நுழைவு வரி அட்டவணைப் பட்டியலில் உள்ள பொருட்களுக்கு நுழைவு வரி செலுத்துவதில் இருந்து 1.10.2004 முதல் விலக்களிக்கப்பட்டுள்ளது.
- தமிழக அரசின் புதிய தொழிற்கொள்கை அறிவிப்பின்படி, தமிழகத்தில் உள்ள 100 விழுக்காடு ஏற்றுமதி நிறுவனங்கள் மற்றும் சிறப்பு பொருளாதார மண்டலத்தில் உள்ள நிறுவனத் தயாரிப்பாளர்கள், வெளிநாட்டிலிருந்து இறக்குமதி செய்யும் நுழைவு வரி அட்டவணைப் பட்டியலில் உள்ள பொருட்களுக்கு நுழைவு வரி செலுத்துவதிலிருந்து 1.10.2004 முதல் விலக்களிக்கப்பட்டுள்ளது.

8. வணிகவரி பணியாளர் பயிற்சி மையம்

வணிகவரித் துறையில், அலுவலர் மற்றும் பணியாளருக்கு பயிற்சி அளிக்க வணிகவரி பணியாளர் பயிற்சி மையம் 1982ம் ஆண்டில் தொடங்கப்பட்டது. இத்துறையில் பணிபுரியும் ஊழியர் மற்றும் அலுவலர்களுக்கு வரிவிதிப்பு தொடர்பான துல்லியமான நடப்பு விவரங்களையும், அனைத்து வரிவிதிப்புச் சட்டங்களின்படியான வரி விதிப்பு முறைகளையும் குறித்த பயிற்சி அளிப்பதே இந்த பயிற்சி மையத்தின் நோக்கமாகும். வணிகவரித்துறை கணினி மயமாக்கப்படுவதால் இத்துறையின் அனைத்துப் பிரிவுப் பணியாளர்களுக்கும் கணினி பயிற்சி அளிக்கப்படுகின்றது .

இப்பயிற்சி மையத்தில் துறை அலுவலர்களுக்கு கீழ்க்கண்ட பயிற்சிகள் அளிக்கப்படுகின்றன:-

| பயிற்சியின் பெயர் | பயிற்சி பெறும் அலுவலர்கள் | கால அளவு |
|---|--|----------------|
| வரிவிதிப்புக் கோட்பாட்டின் அடிப்படைப் பயிற்சி | <ol style="list-style-type: none"> 1. பதவி வழி மற்றும் நேரடி நியமன உதவி வணிகவரி அலுவலர்கள். 2. பதவி வழி நியமன துணை வணிக வரி அலுவலர்கள். 3. நேரடி நியமன வணிகவரி அலுவலர்கள் | 30 பணி நாட்கள் |

| | | |
|--|---|----------------|
| வரிவிதிப்புக் கோட்பாட்டின் பணியிடைப் பயிற்சி | 1. வணிகவரி அலுவலர்கள் 2. துணை வணிகவரி அலுவலர்கள் | 12 பணி நாட்கள் |
| புள்ளியியல் பயிற்சி | 1. புள்ளியியல் ஆய்வாளர்கள் 2. புள்ளியியல் இளநிலை ஆய்வு அலுவலர்கள் | 5 பணி நாட்கள் |
| கணினிப் பயிற்சி | 1. உதவி ஆணையர்கள் 2. வணிகவரி அலுவலர்கள் 3. துணை வணிகவரி அலுவலர்கள் 4. உதவி வணிகவரி அலுவலர்கள் 5. புள்ளியியல் ஆய்வாளர்கள் 6. உதவியாளர்கள் 7. இளநிலை உதவியாளர்கள் | --- |

பயிற்சி மையத்தில் மேற்கண்ட பயிற்சிகள் அனைத்தும், உதவி ஆணையர் பணி நிலையில் உள்ள இரு முதுநிலை விரிவுரையாளர்களாலும், ஒரு வணிகவரி அலுவலர் மற்றும் ஒரு உதவி இயக்குநர் (புள்ளியியல் துறை) ஆகியோராலும் மேற்கொள்ளப்பட்டு வருகின்றன.

2004-2005ல் பலதரப்பட்ட பொறுப்புகளில் உள்ள மொத்தம் 493 அலுவலர்கள் பயிற்சி பெற்றுள்ளனர். இந்த பயிற்சிமையத்தில், இந்த துறையில் உள்ள துணை ஆணையர்கள், உதவி ஆணையர்கள் மற்றும் வணிகவரி அலுவலர்களுக்கு சிறப்பு பயிற்சி முறையே மின்னணு

ஆளுமை மற்றும் மின்னணு வணிகம் (E-Governance மற்றும் E-Commerce) அளிக்க முடிவு செய்யப்பட்டுள்ளது. மேலும் வணிகத்தில் ஈடுபட்டுள்ள பொதுத்துறை நிறுவனங்கள் மற்றும் கூட்டுறவு நிறுவனங்களிலிருந்து அனுப்பப்படும் பணியாளர்களுக்கு குறுகிய காலப் பயிற்சியாக இரு நாட்களுக்கு) அளிக்கவும் முடிவு செய்யப்பட்டுள்ளது.

9. வணிகவாரித்துறையை கணினி மயமாக்குதல்

1973-ஆம் ஆண்டிலேயே இத்துறையில் கணினி அறிமுகப்படுத்தப்பட்டது. 1988-ல் சொந்தமாக இத்துறைக்கு கணினி மையம் சென்னை கிரீம்ஸ் சாலை வணிகவாரி கட்டிடத்திலும் 1994-ல் திருச்சி, மதுரை மற்றும் கோவை ஆகிய 3 துணை மையங்களிலும் ஆரம்பிக்கப்பட்டன.

முதல் நிலை (I)

துறையை கணினி மயமாக்க அரசாணை(நிலை) எண். 421, வணிகவாரி மற்றும் அறநிலையத்துறை, நாள் 8.10.1997-ல் ரூ.357.74 இலட்சங்கள் ஒப்பளிக்கப்பட்டது. முதற்கட்டமாக 140 வாரி விதிப்பு வட்டங்கள், 18 மண்டல உதவி ஆணையர் அலுவலகங்கள், 5 துணை ஆணையர் அலுவலகங்கள், 9 எல்லை சோதனைச் சாவடிகள், செயலகத் துறை மற்றும் ஆணையர் அலுவலகங்கள் கிரீம்ஸ் சாலையிலுள்ள கணினி மையத்துடன் இணைக்கப்பட்டன.

இரண்டாம் நிலை (II)

துறையின் கணினி பயன்பாட்டின் முன்னேற்றத்திற்குத் திருவாளர்கள் பல்லவன் டிரான்ஸ்போர்ட் கன்சல்டன்ட் சர்வீஸ்

என்ற நிறுவனத்தை கலந்தறிதற்குரிய நிறுவனமாக அரசு நியமித்துள்ளது. இந்த இரண்டாம் நிலையில்,

- 781 கணினிகள்.
- 21 தலைமை கணினிகள்.
- 425 கணினி அச்சுப் பொறிகள்
- 313 தடையில்லா மின்வழங்கிகள்.

கொள்முதல் செய்யப்பட்டு 483 இடங்களில் இணைக்கப்-பட்டுள்ளன.

கீழ்க்கண்ட பணிநிலைகளில் கணினி மென்பொருள் உருவாக்கப்பட்டு உரிய தளங்களில் நிறுவப்பட்டுள்ளது.

- அ) வணிகர் விவரப்பட்டியலில் மென்பொருள் (323 வரிவிதிப்பு வட்டங்களில் நிறுவப்பட்டுள்ளது).
- ஆ) தணிக்கைச் சாவடி மென்பொருள் (29 தணிக்கைச் சாவடிகளில் நிறுவப்பட்டுள்ளது)
- இ) செயலாக்கப் பிரிவு மென்பொருள் (23 உதவி ஆணையர், வணிகவரி அலுவலர்(செயலாக்கப்பிரிவு) அலுவலகங்களில் நிறுவப்பட்டுள்ளது)
- ஈ) மேல்முறையீட்டு பிரிவு மென்பொருள் (26 துறைப் பிரதிநிதி, மாநிலப் பிரதிநிதி மற்றும் கூடுதல் மாநிலப் பிரதிநிதி அலுவலகங்களில் நிறுவப்பட்டுள்ளது)
- உ) மாவட்ட வணிகவரித்துறை மென்பொருள் (மாநில முழுவதும் வரிவிதிப்பு வட்டங்களில் நிறுவப்பட்டுள்ளது)

விரிவாக்கப்பட்ட தொடரமைப்பு (WAN) வணிகவரித் துறையின் தனி உபயோகத்திற்கு நிறுவப்பட்டுள்ளது. வலைதளப் பிரிவில் வணிகவரித்துறை தனது சொந்த வலைத்தளத்தினை "www.tnsalestax.com" - என்ற பெயரில் அமைத்துள்ளது. வணிகர்களுக்குத் தேவையான

பயனுள்ள தகவல்கள் இந்த வலைத்தளத்தில் சேர்க்கப்பட்டுள்ளன. துறைசார்ந்த படிவங்கள், பதிவு விண்ணப்பம் போன்றவற்றை மேற்படி வலைத்தளத்திலிருந்து பெற்றுக் கொள்ளலாம். பொருட்களின் மீதான வரிவிகிதம் அகர வரிசைப்படி அமைக்கப்பட்டுள்ளது.

மூன்றாம் நிலை (III)

29 தணிக்கைச் சாவுகளிலும், குறு வட்டில் முனையம் (VSAT) இணைப்பு வழங்க முடிவு செய்யப்பட்டுள்ளது. அனைவரும் பயன்பெறும் வகையில் உரிய கணினி மென்பொருள் கொள்முதல் செய்யப்படும். சட்டபூர்வ செயல்பாடுகள் தவிர மற்ற அலுவலக நிர்வாகப் பணிகள் காகிதமில்லாப் பணியாக இந்த மூன்றாம் நிலையில் மாற்றப்படும்.

10. வணிகர் நல வாரியம்

வணிகர் நலன் கருதி வணிகர் நலத் திட்டங்களை அமல்படுத்துவதற்கான வணிகர் நல வாரியம் அரசாணை (நிலை) எண்.725 வணிகவரி மற்றும் அறநிலையத்துறை, நாள். 25.9.89-ல் அமைக்கப்பட்டது. மாண்புமிகு முதலமைச்சர் அவர்களைத் தலைவராகவும் மாண்புமிகு வணிக வரித்துறை அமைச்சர் அவர்களை துணைத் தலைவராகவும் கொண்டு அரசாணை (நிலை) எண்.74, வணிகவரித்துறை, நாள் 27.6.03-ன்படி இவ்வாரியம் திருத்தி அமைக்கப்பட்டது. வாரியத்தின் உறுப்பினர்களாக அலுவலர் உறுப்பினரன்றி வணிகர்கள் சார்பாக 16 அலுவல்சாரா உறுப்பினர்கள் நியமிக்கப்பட்டுள்ளனர்.

இந்த வாரியத்தின் உறுப்பினராகும் தகுதி எல்லா பதிவு பெற்ற வணிகர்களுக்கும் உண்டு. இதற்கு ஒவ்வொரு உறுப்பினரும் ரூபாய் 250/- ஆண்டு கட்டணமாக செலுத்த வேண்டும். 31.12.04 முடிய 40,881 உறுப்பினர்கள் மூலம் ரூபாய் 74.38 இலட்சம் பதிவுக் கட்டணமாகப் பெறப்பட்டுள்ளது.

31.12..2004 வரை உறுப்பினர்களுக்கு வழங்கப்பட்ட நிதி உதவி விவரம்

| வரிசை எண் | உதவி விவரம் | எண்ணிக்கை | தொகை (ரூபாய் இலட்சத்தில்) |
|-----------|--|-----------|---------------------------|
| 1. | குடும்ப நல உதவி ரூ.20,000/- வீதம் இறந்து போன உறுப்பினர்களின் வாரியகங்களுக்கு உதவி | 252 | 65.15 |
| 2. | மருத்துவ உதவி ரூ.25,000/- வரை உறுப்பினர்களுக்கு மருத்துவ உதவி | 29 | 6.46 |
| 3. | கல்வி உதவி ரூ.3,000/- வீதம் உறுப்பினர்களின் குழந்தைகளுக்கு கல்வி உதவி | 73 | 1.86 |

| | | | |
|---------|--|-----|-------|
| 4. | <u>விளையாட்டு உதவி</u> ரூ.3000 விருந்து ரூ.25000/ வரை உறுப்பினர்களின் குழந்தைகளுக்கு விளையாட்டு உதவி | 2 | 0.15 |
| 5. | <u>தீ விபத்து உதவி</u> ரூ.5000 வீதம் உறுப்பினர்களின் கடைகள் மற்றும் கிடங்குகளுக்கு தீ விபத்து உதவி | 29 | 1.45 |
| 6. | <u>ஊனமுற்றோருக்கான உதவி</u> ரூ.20,000/ வரை உடல் ஊனமுற்ற உறுப்பினர்களுக்கு வழங்கப்படும் உதவி | 2 | 0.15 |
| 7. | <u>உயர்மதிப்பெண் பெற்றவர்களுக்கான உதவி</u> ரூ.5000/ வரை உயர் மதிப்பெண் பெற்ற உறுப்பினர்களின் குழந்தைகளுக்கான உதவி | 6 | 0.20 |
| மொத்தம் | | 393 | 75.42 |

11. விற்பனை வரி ஆலோசனைக்குழுக்கள்

ஒவ்வொரு வருவாய் மாவட்டத்திலும் ஒரு மாவட்ட விற்பனைவரி ஆலோசனைக்குழு அரசாணை(நிலை) எண்.19, வணிகவரி மற்றும் அறநிலையத்துறை, நாள்.2.1.1997-ன்படி நியமிக்கப்பட்டுள்ளது. மாவட்ட ஆட்சியர் அக்குழுவின் தலைவராகவும், அம்மாவட்ட வணிகவரி உதவி ஆணையர் செயலராகவும் நியமிக்கப்பட்டுள்ளனர். குழுவின் உறுப்பினர்களை பல்வகைப்பட்ட வியாபாரத்தில் ஈடுபட்டுள்ள வணிகர்களிலிருந்து மாவட்ட ஆட்சித் தலைவர் நியமிக்கிறார். அந்தந்த மாவட்டத்தில் வணிகர்களின் இடர்கள் குறித்து விவாதிக்க, இக்குழு காலாண்டிற்கு ஒரு முறை கூடுகிறது. கொள்கை தொடர்பான கருத்துகள் அரசின் முடிவுக்கு அனுப்பப்படும்.

மாநில விற்பனை வரி ஆலோசனைக்குழு, அரசாணை (நிலை)எண்.17, வணிகவரி மற்றும் அறநிலையத்துறை, நாள்.11.1.96-ன்படி மாண்புமிகு முதலமைச்சரை தலைவராகவும், மாண்புமிகு வணிகவரித் துறை அமைச்சரை கூடுதல் தலைவராகவும் கொண்டு அமைக்கப்பட்டுள்ளது. வணிக வரித் துறை செயலர் இக்குழுவின் செயலராகவும், வணிகவரி ஆணையர் அமைப்பாளராகவும் செயல்படுகின்றனர். வணிகர்கள், வணிகச் சங்கங்கள் மற்றும் மாண்புமிகு பேரவை உறுப்பினர்கள் ஆகியோர்களை குழு உறுப்பினர்களாக அரசு நியமிக்கிறது. தொடர்புடைய பிற துறை அமைச்சர்கள் மற்றும் செயலர்கள் கூடுதல் உறுப்பினர்களாக நியமிக்கப்படுகின்றனர்.

12. உள்ளாட்சி அமைப்புகளுக்கான உதவி

உள்ளாட்சி அமைப்புகளின் நிதி நிலையை உயர்த்த, கேளிக்கை வரி வருவாயில் இடத்திற்குத் தகுந்தவாறு 60 முதல் 70 விழுக்காடு மாநகராட்சி என, நகராட்சிகள் மற்றும்

ஊராட்சிகள் ஆகிய உள்ளாட்சி அமைப்புகளுக்கு 31.3.1997 வரை வழங்கப்பட்டு வந்தது. அந்த உதவி 1.4.1997 முதல் 90 சதவிகிதமாக உயர்த்தப்பட்டுள்ளது. 2003-04 ஆம் ஆண்டில், உள்ளாட்சி அமைப்புகளுக்கு கொடுக்கப்பட்ட நிதி உதவி ரூபாய் 58.28 கோடியாகும். (31.3.04-ல் உள்ளபடி)

13. குறைதீர்க்கும் பிரிவு

வணிகவரி ஆணையர் அலுவலகத்தில் குறைதீர்க்கும் பிரிவு ஒன்று 1999-ஆம் ஆண்டு முதல் செயல்பட்டு வருகிறது. வணிகர்களின் குறைகள் மற்றும் புகார்களைப் பெறுகின்ற பிரிவாக அது இயங்கி வருகின்றது. இணை ஆணையர் (நிர்வாகம்) அப்பிரிவின் தலைவராகவும், இணை ஆணையர் (மக்கள் தொடர்பு) மற்றும் இணை ஆணையர் (சுய சீராய்வு மனு) ஆகியோர் அதன் உறுப்பினர்களாகவும் செயல்படுகின்றனர்.

13.1 தகவல் பரிமாற்றக் குரல் பதிவு முறை

துறையின் நிர்வாகத்தை மேம்படுத்தும் வகையில், பொதுமக்களின் ஆலோசனைகள், குறைபாடுகள் மற்றும் வணிகர்களின் வரி ஏய்ப்பு விவரங்கள் குறித்த தகவல்களை உடனுக்குடன் பெறும் பொருட்டு, 'தகவல் பரிமாற்றக் குரல் பதிவு செய்யும் கருவி' ரூ.2,00,000/- செலவில், அரசாணை(நிலை) எண்.246, வணிகவரித்துறை நாள் 17.12.2003 மூலம் வணிக வரி ஆணையர் அவர்களின் அறையில் பொருத்தப்பட்டு, மாண்புமிகு முதல்வர் அவர்களால் 20.02.2004 அன்று துவக்கி வைக்கப்பட்டது. இவ்வசதிக்கென தனியாக 044-28520535 என்ற எண் கொண்ட நேரடி தொலைபேசி இணைப்பு ஏற்படுத்தப்பட்டுள்ளது.

14. வணிகவரித் துறையின் சிறந்த நிர்வாகத்திற்கென எடுக்கப்பட்ட சில சிறப்பு நடவடிக்கைகள்

14.1 ஒருங்கிணைந்த சோதனைச் சாவடி

தமிழகத்தில் வரி ஏய்ப்பினைத் தடுக்கவும், சோதனைச் சாவடிகளின் வழியாக எடுத்துச் செல்லப்படும் பொருட்களை கண்காணிக்கவும், முதற்கட்டமாக, ஒருங்கிணைந்த சோதனைச் சாவடிகள் அமைக்கப்படலாம் என அரசாணை (நிலை) எண். 60, வணிகவரித்துறை, நாள் 17.6.2002 நாளிட்ட அரசாணையில் அறிவித்ததைத் தொடர்ந்து, அதற்கான நடவடிக்கைகள் தொடரப்பட்டுள்ளன. தமிழகத்தில் ஒருங்கிணைந்த சோதனைச் சாவடிகள் அமைப்பதற்கு, கலந்தறிதற்குரியர் (Consultant) நியமிக்க நடவடிக்கை மேற்கொள்ளப்பட்டு வருகிறது.

14.2 ரொக்கப்பரிசு

வணிகவரித்துறையில் பணிபுரியும் அலுவலர்களின் திறமையை ஊக்குவிக்கவும், மேம்படுத்தவும், துறையில் சிறப்பாகச் செயல்படும் 6 அலுவலர்களுக்கு தலா ரூ.25,000/- ரொக்கப் பரிசும், பாராட்டுச் சான்றும் வழங்கும் திட்டம் நவம்பர் மாதம் 2003 முதல் தொடங்கப்பட்டது. 2003-2004-ஆம் ஆண்டில் துறையைச் சார்ந்த அலுவலர்கள் இத்திட்டத்தின் வாயிலாக கௌரவிக்கப்பட்டனர்.

14.3 வரி ஏய்ப்பு குறித்து தகவல் அளிப்பவர்களுக்கு ரொக்கப் பரிசு

ரூ.1 லட்சம் நிதித் தொகுப்புடன் கூடிய ரொக்கப் பரிசு, வணிகவரி ஆணையரால், வரி ஏய்ப்பவர் பற்றிய மதிப்புமிக்க தகவல்களை துறைக்கு அளிக்கும் துறைசாரா நபர்களுக்கு வழங்கும் திட்டம் நடைமுறையில் உள்ளது. இத்திட்டத்தின் கீழ் பெறப்படும் தகவல்கள் செயலாக்கப் பிரிவினரால் பரிசீலிக்கப்பட்டு, பின்னர் வரிவிதிப்பாக முடிய வாய்ப்பாக உள்ளது. அளிக்கப்பட்ட தகவல்கள் இரகசியமாகப் பாதுகாக்கப்படுகின்றது.

15 மதிப்புக் கூட்டு வரி (VAT) – தயார் நிலை

1999-ஆம் வருடம் நவம்பர் 16-ஆம் நாள் அன்றைய மத்திய நிதி அமைச்சரால் கூட்டப்பட்ட அனைத்து மாநில முதல்வர்களின் முக்கியமான கூட்டம் மாநிலங்கள் அளவில் மதிப்புக்கூட்டு வரி அமல்படுத்துவதற்கான முன்னேற்பாட்டு நடவடிக்கைகளை ஆரம்பிக்க முடிவு செய்தது. அதன்படி அனைத்து மாநில நிதி அமைச்சர்களைக் கொண்ட அதிகாரம் அளிக்கப்பட்ட குழு (Empowered Committee) அமைக்கப்பட்டது. இந்த அதிகாரம் அளிக்கப்பட்ட குழு பல சுற்று விவாதங்களுக்குப் பின் மத்திய அரசு அறிவித்த, 2005-2006ஆம் ஆண்டில் 100% 2006-2007-ஆம் ஆண்டில் 75% 2007-2008-ஆம் ஆண்டில் 50% என்ற வருவாய் இழப்பு ஈடுசெய்யும் ஏற்பாட்டின் அடிப்படையில் 1.4.2005 முதல் இந்த வரி முறையை அமல்படுத்த பெரும்பான்மை முறையில் தீர்மானித்துள்ளது.

இது வரி அமைப்பில் ஒரு மிகப் பெரிய சீர்திருத்தம் என்பதால் சமுதாயத்தின் அனைத்து பிரிவினரிடையே ஒருமித்த கருத்து உருவாக்கப்பட வேண்டும். உத்தேசிக்கப்பட்ட மதிப்புக் கூட்டு வரியின் சிறப்பு அம்சங்கள் பின் வருமாறு .

- வரி மீது வரி என்பது இருக்காது
- கொள்முதல் மீது செலுத்தப்பட்ட வரி உள்மாநில, வெளிமாநில விற்பனை மீதான வரியிலிருந்து முழுமையாக ஈடு செய்யப்படும்.
- உள்மாநிலக் கொள்முதல் மீது செலுத்திய வரி வெளிமாநில சரக்கு மாற்றம் (branch transfer) அல்லது முகவர் மூலமான விற்பனை (consignment sale) ஆகியவற்றின் மீது 4 சதவிகிதத்திற்கு மேற்பட்ட தொகை அளவிற்கு ஈடு செய்யப்படும்.
- ஏற்றுமதியாளர்கள், இடுபொருட்கள் மீது உள்மாநிலத்தில் செலுத்திய வரி திருப்பி அளிக்கப்படும்.
- மதிப்புக்கூட்டுவரி அமலுக்கு வரும் போது, கூடுதல் விற்பனைவரி, மேல்வரி, மறுவிற்பனை வரி ஆகியவை நீக்கப்படும்.
- தமிழ்நாடு விற்பனைவரிச் சட்டத்தில் தற்போது நடைமுறையில் உள்ள சுமார் எட்டுவரி விகிதங்களுக்கு பதிலாக மதிப்புக் கூட்டு வரி முறையில் 1% , 4% மற்றும் 12.5% ஆகிய மூன்று வரி விகிதங்கள் மட்டுமே இருக்கும்.

- தமிழ் நாடு விற்பனை வரிச் சட்டத்தில் பதிவு பெறுதற்குரிய விற்பனைத் தொகையான ரூபாய் 3 இலட்சம் என்பது மதிப்புக் கூட்டு வரி முறையில் ரூபாய் 5 இலட்சமாக உயர்த்தப்படும். இதனால் சுமார் 76,000 சிறு வணிகர்கள் பயனடைவர்.
- மதிப்புக்கூட்டு வரி முறையில் வருடாந்திர விற்பனைத் தொகை ரூபாய் 50 இலட்சம் வரை உள்ள மறு விற்பனை செய்யும் வணிகர்கள் இணக்க முறை வரியாக 1% செலுத்தினால் போதும். இதனால் சுமார் 74,000 சிறு வணிகர்கள் பயனடைவர்.
- மதிப்புக் கூட்டு வரி அமல் படுத்தப்படும் போது அனைத்து வணிகர்களும் சுய வரி விதிப்பு முறையில் வரிவிதிப்பு செய்யப்படுவர்.
- பல்வேறு குற்றங்களுக்குரிய தண்டனைகள் தமிழ் நாடு விற்பனை வரிச்சட்டத்தில் உள்ளது போன்றே இருக்கும்.
- மதிப்புக் கூட்டு வரி அமலுக்கு வரும் நாளில் உள்ள ஆரம்ப இருப்புச் சரக்கின் மீது ஏற்கனவே உள் மாநிலத்தில் செலுத்தப்பட்ட வரி முழுமையும், செலுத்த வேண்டிய மதிப்புக் கூட்டு வரியிலிருந்து கழித்துக் கொள்ளப்படும்.
- மதிப்புக்கூட்டு வரி முறையில் உற்பத்தியாளர்களும் வணிகர்களும் உள்மாநிலத்தில் மூலதன பொருட்கள் மீது செலுத்தும் வரி முழுமையாக ஈடு செய்து கொள்ளப்படும்.
- பொருட்கள் மற்றும் வாகனங்கள் மீது செலுத்தும் நுழைவு வரி உற்பத்தியாளர் மற்றும் வணிகர்கள் செலுத்தவேண்டிய மதிப்புக் கூட்டு வரியிலிருந்து முழுமையாகக் கழித்துக் கொள்ளப்படும்.

- பெட்ரோல் (Petrol), டீசல்(Diesel), இலகுரக டீசல் எண்ணெய் (Light Diesel Oil), பொது விநியோக முறைக்கு அப்பாற்பட்ட மண்ணெண்ணெய் (kerosene), கரும்பு இந்தியாவில் தயாராகும் வெளி நாட்டு மது வகைகள் (IMF\$) ஆகியவை மதிப்புக் கூட்டு வரி முறைக்கு உட்படாது. இவை தனியான வரி விகிதங்களைக் கொண்டிருக்கும்.

உத்தேசிக்கப்பட்டுள்ள மதிப்புக் கூட்டு வரி முறையில் அரிசி உட்பட, நம் மாநிலத்திற்கு முக்கியமான 46 பொருட்களுக்கு வரிவிலக்கு உண்டு. அதிகாரம் அளிக்கப்பட்ட குழுவின் முடிவின் படி அரிசியின் மீதான இந்த வரிவிலக்கு மதிப்புக்கூட்டு வரி அமல்படுத்திய ஓராண்டிற்குப் பிறகு மறு ஆய்வு செய்யப்படும். இது தவிர சுமார் 88 பொருட்கள் 4% வரிக்கு உட்பட்டவையாகவும் மதிப்புக் கூட்டுவரி முறைக்கு உட்படாத பொருட்களைத் தவிர பிற பொருட்கள் 12.5% வரிக்கு உட்பட்டவையாகவும் இருக்கும்.

மதிப்புக் கூட்டு வரியை அமல்படுத்துவதற்கு முன்னோடியாக துறை அலுவலர்களுக்கும், வியாபார மற்றும் உற்பத்தியாளர் சங்கங்களின் பிரதிநிதிகளுக்கும் உரிய பயிற்சி வழங்கப்பட்டு வருகிறது. கோட்ட அளவில் பிற அலுவலர்களுக்குப் பயிற்சி தரும் வகையில் சிறப்புப் பயிற்சியும் தகுந்த அலுவலர்களுக்கு அளிக்கப் பட்டுள்ளது.

மாநில மதிப்புக் கூட்டுவரியானது, மாநிலத்தின் முழு ஆளுமைக்குட்பட்ட விற்பனை வரிக்கு ஒரு மாற்று ஏற்பாடாகும். மதிப்புக் கூட்டு வரி முறையை அமல்படுத்துவதாக இருந்தால், மாநிலத்திற்குள் அனைத்துத்

தரப்பினரிடையே ஒரு கருத்தொற்றுமையை உருவாக்க வேண்டியது அவசியமாகும்.

16. பகுதி. II திட்டம் 2005-2006

2005-2006 ஆம் ஆண்டிற்கான பகுதி II திட்டத்தில் கீழ்க்காணும் புதிய திட்டங்களுக்கு ஒப்புதல் அளிக்கப்பட்டுள்ளது.

1. விருதுநகர் மாவட்டம் சிவகாசி வணிகவரி மாவட்டத்தில் ரூபாய் 52 இலட்சம் செலவில் வணிகவரி அலுவலகத்திற்குக் கட்டிடம் கட்டுவது.
2. துணை ஆணையர் (வணிகவரி) (செயலாக்கம்) திருச்சி, சேலம் மற்றும் திருநெல்வேலி அலுவலகங்களுக்கு ரூபாய் 75 ஆயிரம் செலவில் நிகரி இயந்திரம் (Fax Machine) கொள்முதல் செய்தல்.
3. துணை ஆணையர் (வணிகவரி) (செயலாக்கம்) இடை மாநில புலனாய்வுக்குழு, சென்னை, இயக்குநர், வணிகவரி பணியாளர் பயிற்சி நிலையம், சென்னை மற்றும் துணை ஆணையர் (வணிகவரி) திருச்சி அலுவலகங்களுக்கு ரூபாய் 2.70 இலட்சம் செலவில் நகலெடுக்கும் இயந்திரம் கொள்முதல் செய்தல்.
4. நாகர்கோவில் வணிகவரி வளாகத்தில் ரூபாய் 2 இலட்சம் செலவில் வாகனங்கள் நிறுத்துமிடம் கட்டுவது.
5. ஈரோடு வணிகவரி அலுவலக கட்டிடத்தில் ஆழ்குழாய் கிணறு ரூபாய் 1.53 இலட்சம் செலவில் அமைத்தல்.
6. ரூபாய் 22.40 இலட்சம் செலவில் 400 கூடுதல் தொலைபேசி இணைப்புகள் வணிகவரி துறையின் கணிப்பொறி மையங்களுக்கு வழங்குதல்.

சி.வி. சண்முகம்

கல்வி மற்றும் வணிகவரித் துறை அமைச்சர்.